

2 TIMOTHY

Paul-hu Timothy jejamade jöhoje.

¹ O asë'e Timothy Paul naro ave jöho ja-jivo'ië'e. God-ro hesi nimë'ëro ëhu'ëro na Iesu Keriso-are apostle jevë'eje naro ae majëhiromo uënëvo'irodego: God-hu nosi aru'aho i'ovahuo'li uövuadëhi iae huro ëhi Iesu Keriso'o gemuore ramuo'iramu i'ovavuo'ajë uë'irodego. Ëhu'ëro na ëhi jië'e ae jeve.

² Naro nasi harihe Timothy jasi örire dë vövöbajo'e aho'o jejamije. Na nege God Vavuohu'o nosi Bada Iesu Keriso'o jabesi vavaenimoromo ajamijego jero maro hi'iranego.

Timothy-hu Keriso mae uehorovadohuni ëhuni Paul-hu God mae uavade jöhoje.

³ Naro God-are örire mabëhe uave. God nasi hijo miono'ehu uehorovobe rovarëhi na'o dë mae jevego herovoromo hesi muoho vaejajeje. Vahie majae jene naro jasi jöho hesi örire jövoromo hu mabëhe ua'li hijajeje.

⁴ Jasi jöëni God mabëhe uaromo naro uehorovoromo uvajeje: Jero nani vavaenimoromo nivane hö uvoromo ëhuni naro ja ga'li nego avohajeje ja garomo nasi dë vövöbajo'e nimoro-hevoröhego.

⁵ Na uehorovajoho ja bogo döëremuoho God mae uehorovo'li uhohu'o mae uehorovanueje. Urimë'li jasi hije magonaho ihe Lois'o jasi vëme Eunice'o jaburo uhohu'o ëhi God mae

uehorovonövareje. Röhu na uehorovajoho jabuhu uehorovonövarëhi ja'o ëhi gemuoho God mae uehorovanueje.

Timothy-hu vi'ehe huë vavaene baeromo biririvoromo Keriso-are muemu vaeröhe jöhoje.

⁶ Ëhuni naro ave jöho ua'ie'e uehorovo'iranego. Urimë'i naro nasi övohuro jasi simanoho taemahamu evare God-ro ja darugoho bojamijadeje jero hesi aribövioho muebejëvo'iranego. Ëhuni ë darugoho vëninö'e avoho muebejego bogo duoroho'iro.

⁷ Ëhesi bëhoho God-ro hesi Aru'ahoho bojamuamu baejë'ëro ëhu'ëro bogo juhuonivo'i a'i daruge baeromo ae gö huë baejëvoromo avoho taemo raromarueje.

⁸ Ëhuni nosi Badare jö majëhijanuoho nadi ëhunioho javojimone o na savoji gagore hijajohuni ëhu'o nadi javojimone. Nadi javojimo'i God-are darugoho uehorovoromo naehu huë vavaeni baejajëhi Keriso-are jö ma hesi jöëni huë vavaeni rovë'oho ja'o baene.

⁹ Ëhesi bëhoho no sisë javuamu God-ro no baejavuoromo maro bamavuoromo hesi aribövieuu javuojöro uövuadeje. Ëhi ajamuade hesi bëhoho hu bogo uvadeje no mu mae vaejë'e javuajë uvoromo ëhunioho hesi aribövioho javuojöro uövuadeje. A'i hesi nimë'ëro noni vavaenimoromo ë'adeje. Urimo sa'a bövi bise'o bogo bamadevare evare God-ro noni vavaenimamu uvadeje ijönö Iesu Kerisoro no ajamui'iröhego.

10 Ëhi uvadoho jaruvoho mare ramuaje aho Iesu Kerisoro nosi örire rovë'ëro ëhu'ëro God-hu no huë baejavuaje muoho va'orahoroje. Ëhesi bëhoho Iesu Kerisoro nosi örire rueromo vuovo'iröhe öroho ahahuadeje. Ahoromo hesi jö maho röjahuijë'ëro ëhu'ëro no ë jöho garomo uvarueje: No ioro'iore gemu maro raromemu raromo'ëjarëjo. Kerisohu ajamuade jö maho ëhije.

11 Ëjö maho naro majëhi'irodego God-ro bamevadeje. Ëhu'ëro na apostle o Keriso-are jö röjëhijaje ae jeve.

12 Ëhi jië'e muoho vaebe juvë'ëro ëhuro na vi'ehoho huë vavaenoho baejajeje. Iae ëhi jeve röhu na bogo javojege. Rabëni. Naro God mae uehorovoromo gavajeje hu mae jiego. Ëhi gavajëro jië'ëro uvajeje: Iae mae höjo. God-ro eni jië'ëro ëhu'ëro hesi mu nasi övo döre bamehadoho huro avoho muebebe va'iramu evare ë maja bërömocho rue'a'ajëjo. Ëhuni javojoho bogojeve.

13 Röhu naehu jö ma röjahibe rovamu hejanoho ja'o ëhi jië'e jö mahuremu ma'enone. Iesu Keriso-are uehoro maho baeromo God mae uehorovë'e ae gö huë baejëvë'e hiromu ë jöhuremu ma'enone.

14 God-hu hesi jö ma jasi övo döre bamadoho avoho muebenego aho bogo jö göho jövo'iro. God-are Aru'ahoho nosi dë vövöbajo'ere hijë'e jiaje hesi darugoho baeromo ëhuro ëhi ë'one.

15 Iae ja'o gavanue Asia sa'a raje ae aho'obëhe Phygelos'o Hermogenes'o jabu'o nasi jöho bogo uehorovo'i remo va'oruomë'eje.

16 Röhu na nege Badaro Onesiphorus-are

aganohuni vavaenimoromo ajëmi'iröhego. Èhesi bëhoho urimë'i naro huë vavaene bae'ego Onesiphorus-ro ajemi'ego dëho sasohevonövadeje. O na savoji gagore hijamu hegorovo Onesiphorus-ro nasi jöënioho bogo javojimo'i

¹⁷ Rome amore ruenugoromo nahevemu nahevobe juvojuvo birohevadeje.

¹⁸ Èhuni na nege Badare majaho rovego huro Onesiphorus-are jöëni vavaenimoromo ajamijego mae jioröhego. Na èhi nege. Röhu urimë'i Onesiphorus-ro Ephesus amore hiromo muoho bövioho bise'oho ajeminövadeje. Ja'o iae gavanueje.

2

¹ Röhu nasi harihe no Iesu Keriso'o gemuoro bimuvavuë'ego God-ro hesi nimoromo huë baejavuoromo biriroho bojamuij'e jiaje jero ë biriroho baeromo muoho vaenövone.

² Na diehi jië'e jö ae aho'obëhe majëhijajoho iae ja henövaneje. Èhenövane jöho baeromo a ma jabesi öroro röjëhijego jaburo jöho bava'oromo a ioro'ioroho jabu'o röjëhi'iro.

³ Muoho èhi vaeromo huë vavaeni rovë'oho nadi vuonugo'i a'i uvone: Iesu Keriso-are muorovo ariböviehu biririvoromo Satan'o muorovoromo huë vavaeni baejaruëhi na'o èhi ë'ejö uvoromo ja'o èhi jië'e huë vavaenoho baeromo biririvoromo Satan'o muorovone.

⁴ Röhu ë hesi uhu jö jajivo'ie'ajoho gane. Bijo bunoe baeromo sisë ariböviohu'o muorovë'iroho mu göho göho bogo gemuoroho

havoromo muorovo'i ma-muorovo muohemu vaejarueje jabesi muorovo a börömhuro gëromo nimorohoröhego.

⁵ O uhu jö göho. Ajajovoromo tutuvoromo ae göehu gö iosirëmi'ië'iroho diehi ajajovarue jögoroho ejëhoromo evare tutuvarueje bogo ejahë'oho suvuoroho bogo baejöeni.

⁶ O uhu jö göho. Dë mu ravë'iroho biririvoromo mu vaejarue ariböviohuro urimoho ë ioho ue'aho'ë'ö.

⁷ Naehu jajivaje jöho uehorovo avohone. Jöe aho'o Badaro ajami'iramu bëhoho bae'a'anue.

⁸ Röhu Iesu Keriso uehorovonövone. Keriso hu Israel sa'a muebenövade ae David-are ujeje. Huro guomoromo i'ovoromo ri'öjë'eje. Ëhi jië'e jö maho naro majëhibe juvajeje.

⁹ Ëhi jië'e jö maho naro majëhijë'ëro ëhuni Keriso bijönimarue ariböviohuro uvoruomajeje: Nörö Keriso-are jö majahuajohuro ëhuro hu a sisë höjo. Ëhi uvoromo savoji gagore ba'amevë'ëro na huë vavaene baeje. Jabumëro na savoji gagore ba'amevoromo taemevareje röhu God-are jöho bogo taemë'ëro ae aho'obëhe hebe va'oruomajeje.

¹⁰ Ae aho'obëhe God-are jö hebe va'aruohuni ëhuni God-hu baejëvade ariböviohuni naro uehorovëvoromo biririvoromo huë vavaene bövie bise'e baejajeje. Ëhesi bëhoho na nege ë aribövioho jabu'o Iesu Keriso-are ae gemuohuro jëvë'ëro bogo sisëroho va'i maro va'oromo ioro'iore gemu hesi ajire raromemu raromoröhego. Ëhuni naehu biririvoromo mu

vaejajëhi ja'lo ëhi biririvoromo muoho vaene.

¹¹ Röhu noehu ato'i arijarue jöho iae jö maeje. Atoromo ëhi uvarueje:

Nosi uehoro mamioho Iesu guomadëhi voo-vahuë'oho hu'lo gemu mae raromo'ejarëjo.

¹² No bogo u'uho'i ma-biririvë'oho hu'lo masije riravoromo hesi öri ari'oho muebe'ejarëjo. Noehu hesinö deju bu'öjë'oho huro nosinö deju bu'ö'a'ajëjo.

¹³ Noehu God mae uavare jö ahë'oho röhu God-ro mae uövuade jöho bogo aho'a'ajëjo huhu uvaje jö vuonugo'iröhoho bogo eni jië'ego.

Timothy-hu mu mae God-are nunire vaeröhe jöhoje.

¹⁴ Ëhi jië'e jöho majëhijego Christian ariböviohuro heromo avoho uehorovoruomo'iro. Ëhi majëhiromo röhu God-are nunoro jögoroho darugo'lo majëhiromo uëne: Bëhi rumo'e jöe gö gö nadi ma-jö aho'ahamirovorëne. Ëhi uëne. Ëhi jië'e jö aho'ahamirovë'oho aho heromo bogo marë'i sisërërovarueje.

¹⁵ Röhu jero muoho biririvoromo ömo gavego God-ro garomo uvo'iro: Ja eni javajëjo. God-are jö maho ma-ahorirëro majëhine. Jaehu ëhi ë'ë'oho jaehu vaejanue muoho God-hu gavë'oho ja bogo javojago'ë'e.

¹⁶ Röhu God bogo uehorovë'e ëma atarue jöho nadi enövone. Ëhi jië'e jö atë'oho aëro God rumonimobe va'oruomo'ë'e.

¹⁷ Ëhi jië'e jö sisëho iae sagoho va'ëne jio'ë'e. Sagohehu sino döre ibe va'ego rumorovoromo sino sisërëjëvobe va'ajëhi jabesi

jö sisëhuro ëhi rumorovo'iramu aëro sisërëbe va'oruomo'ë'e. A ioro'iorohuro ëhi ë'arueje röhu Hymenaeus'o Philetus'o jaburo niö'iro ëhi jië'e jöho majëhjarueje.

¹⁸ Majëhiromom God-are jö maho vuonugoromo ae sarerëmiromom uëvarueje: No ae aho'obëhe mamie vuovoromom i'ovoromom ri'öjë'ëro javuë'ëro ë hesi majaho mamie barëjë'e höjo. Jö sisëho ëhi jörovamom hejë'ëro Christianom ae göëro göëro Kerisom avohom uehorovarohom vuonugë'ejö.

¹⁹ Ëaribövi ioro'iorehom God-are jö vuonugarohom röhu God-are aribövi maho jabumëro öbunö'e bibivoromom riravarueje. Jabumë God-are javu hesi öbom va'ëne jioruomem. God-are javu hesi öbom va'ëne jioruomem röhu God-are javu öbom hesi ahom ave jö niö'iohom jajivë'eje. Göhom uvë'eje: Badarom gëvaje höjo di ariböviohom hesirohom jioruomem. O göhom uvë'eje: Aem rahom uvë'ohom: Nam Badam mae uehorovajem aem jevajë uvë'ohom ë ahomom mu sisëhom vuonugom'irajom. Ëjöhom jajivom'amë'eje.

²⁰ Röhom ekaresiam jabesim uhom jö göhom uehorovomem. Osa börömore va'ë'ohom ga'a'anuem hevöem ramaem nom ano'e gö gö jio'amom'iramu. Ioro'iorohom inömom ma-mabëhërom avohom'amë'eje. Ioro'iorohom ma-ijërom om sa'aërom sisë'i sisë'i avohom'amë'eje. Röhom jabesim muohom gö gö jiorovem. Hevö ioro'iorohom maegom majam börömo'hunim runom'e bahi'i hevö ioro'iorohom sisëgom majam ëhi muem vaejarueje.

²¹ Ëhesim bëhohom aem rahom naehom jajivajem uehorom sisë gohö'öjë'ohom ë ahom hevö maho va'ëne jio'ë'e. Ëhi jië'e ahom mae nugë'ërom hesim Börömom hesim

muoho mabëhe ajami'ë'e. Mu mae rabe rabe rovamumu vaejë'oho eni jio'ë'e.

²² Röhu a i'ehu sisë ömo'i nimiruoho goroli a'i aviëhi jië'oho sivoiho gane. Bada dë vövöbajo'ohu ure uehorovoromo huhu ajëmijöro ua gavarue ariböviohu'ohu gemuoro hibe juvoromo mu mae vae'i God mae uehorovo'i a ioro'ioroho jasi dë vövöbajo'ëro rajëhi'i ë'ohu gane. Ëhi jië'e muoho nuninö bamone.

²³ Röhu nuni ramoramovë'ëro simano sisërëromo jö aho'ahamirovarue jöho nadi ejëhone. Ja'ohu iae gavanue. Ëhi jië'e jö aho'ahamirovë'iroho ëhuro iro muorovo'e vaejarueje.

²⁴ Röhu Badare mu vaejaje ahuro bogohu iro muorovo'ohu vae'i a'i ae aho'ohu jabetesi örire huë baejëvonövo'ë'e. Ma-taemorovoromo jöho avohu röjëhinövo'ë'e.

²⁵ Ae göehu hesi jö ahë'irohohu huro sanu'e jögorohu juvö'ö majëhinövo'ë'e. Juvö'ö majëhijë'ohu hesi nani'ohu nani God-ro jabetesi simanohu huotovëho'iramumu jabumë uehorohu sisëhu vuonugohu jö mahohu avohu ga'ë'ö.

²⁶ Urimë'i ëhi jië'e ariböviohuro Satan-are guare rireromohu va'oromohu Satan-hu nimaje muohemumu vaenövareje. Röhu jabumë jö mahohu avohu gavë'ohuro ëhuro avo'avohu uehorovoromohu Satan-are guare jëvajohu suorovoromohu marohu va'ë'ö.

3

Maja viture sisë ariböviehu huë vavaeni barue'iröhohu ëhi jië'e aribövi Timothy-hu

gorëvo'iröhe jöhoje.

¹ Röhu ave jöhu'o avo'avoho uehorovone. Sa'a bövi bise'o barë'iröhe majaho dunovë'iroho huë vavaene böröme rue'ë'e.

² Èhesi bëhoho ae aho'obëhe jabesi sinohuremu rajahirovo'ë'ö. Bövie bise'e gö'o gö'o döre baebe va'i nimo'ë'ö. Jö huhe ë'oromo jöe gö gö ëma ato'ë'ö. Jabesi simanëro ëma uehorovoromo uvo'ë'ö: No a ioro'ioroho iosirëmiromo masijoho javuajëjo. Jö sisë ato'ë'ö. Vëmu vavu'o jabesi jöho aho'ë'ö. Suvuoro bojëmamu baejë'oho huë ma jöho bogo uehorovo'i ma-bae'ë'ö. God-are mu maho ijumo'ë'ö.

³ Jabesi aganoho bogo huë baejëvo'ë'ö. Nue huo'i sanuëmë'oho bogo e'ë'ö. Ae gö jabesi jö sisëho sarerëmiromo ato'ë'ö. Mue bövie bise'e nimaruohe ëma ömo'ë'ö. A umijaje ö sisëho va'ëne jëvo'ë'e. Mu maho bijönimo avoho'ë'ö.

⁴ Aganoho sarerëmiromo sisë vaejëvo'ë'ö. Bogo avo'avoho uehorovë'e mu sisëho ëma vae'ë'ö. Simano bövie vaeromo uvo'ë'ö: No eni javuajëjo. God bogo nimo'irögoro sino sasohë'e nimorohë'e muohemu ehemu nimo'ë'ö.

⁵ Ma-döëremu God uehorovoromo hesi muoho vae'i uhoho God-are darugoho bogo herovarueje. Èhi jië'e aribövioho gorëvo'iranego uave.

⁶ Èhesi bëhoho èhi jië'e aribövi ioro'iorohuro sarerisareriëmiromo sanuëmibe osare osare va'oromo nu gö gö uehorovarue magonahoho sarerëmijego jabesinö va'arueje. Èhesi bëhoho ë magonahoho mu sisë vaebe rovë'ëro ëhu'ëro dë juhuoninëgajeje. Dë juhuoninëgego mue gö gö nimarueje.

⁷ Mue gö gö nimoromo majae ëhi jöe gö gö hebe va'arueje röhu jö ma bae'iröhoho bogo eni jëvo hesije. Ëhi jië'e magonaho ömo'ömoho sarerëmiarueje.

⁸ Sarerëmiromo God-are jö maho aharueje. Urimë'i a ihe Jannes'o Jambres'o Moses-are jö aharëhi ë sareri'e ariböviohuro ëhi God-are jö maho aharueje. Jabesi simanoho sisërëjävë'ëro uehoroho bogojëve. God mae uehorovaroho rireromëvë'ëje.

⁹ Röhu ë aribövi jabesi muoho bogo marë'i urimë'i Jannes'o Jambres'o jabesi mu simano rumo'e jiamu aehu gavarëhi ëhi ae aho'obëhe garuomo'ë'e ë aribövi jabesi muohu'o simano rumo'e jië'e jio'iramu.

Paul-hu hesi majae barë'ia'amu Timothy jögoru börömo bojamade jöhoje.

¹⁰ Röhu ja bogo ëhi jië'e aho jave. Na diehi diehi röjëhibe rovodoho iae ja gavë'e jave. Na diehi hibe rovode öroho iae ja gavë'e jave. Bëhoho rabëni mu vaebe rovodoho iae ja gavë'e jave. Na God diehi mae uehorovobe rovodoho iae ja gavë'e jave. Naehu bogo nu huodëgo'i masanuovoromo mu vaebe rovodoho iae ja gavë'e jave. Naehu a nasi dë vövöbajo'ere uehorovöbe rovodoho iae ja gavë'e jave. Naehu dë vövöbajo'o bogo u'uhu'o'i ma-biririvobe rovodoho iae ja gavë'e jave.

¹¹ Aehu sisë vaejevo'i arijamu huë vavaene gö gö rue'i hijamu Antioch amore Iconium amore Lystra amore sisë vaejevo'i arijamu huë vavaeni diehi baebe rovodoho iae ja gavë'e jave. Ëhi jië'e

huë vavaenoho baejamu röhu God-ro ajemamu mae jevobe rovadeje.

12 Röhu na bogo gemuoho huë vavaenoho bae'i ae rahu Iesu Keriso'o gemuore bimuvoromo God-are jöhemu ejahobe va'i nögë'oho a ioro'iorohuro ëho garomo bijönimoromo jabesi örire sisë vaejëvo'i ari'iramu huë vavaene baenövo'ë'ö.

13 Aribövi mahuro huë vavaene bae'i röhu sisë ariböviohu'o sareri'e jö majëhijarue ariböviohu'o avevejö'e mu sisë vaejaruoho jaburo ijönö gö'o döre sisë börömo mae vaebe va'ë'ö. Sisë vaebe va'oromo ae gö sarerëminövo'ë'ö o jabu'o ae gö jabesi sareri'e jöho heromo mae höromo ejëhonövo'ë'ö.

14 Jabumë ëhi sisërëjëvo'ë'e. A'i jero heromo biririvoromo mae uehorovane jöhuremu ma'eno titimoromo uehorovobe va'one. Ehesi bëhoho ë jö röjahijare aribövioho ja iae gövuanueje.

15 Iae ja'o gavanue ja bise'o javade majare jero aevoromo God-are surire jöho hebe rovaneje. E'surire jö gavë'ohuro ehuro jasi simanoho ajivavo'iramu garomo uvo'a'anue: Naro ëhi'oromo Iesu Keriso mae uehorovoromo ehuro bogo sisëroho va'i maro va'ejöjo.

16 Röhu God-are surire jöho aho'obëhe ëho God-hu bojëmamu jajivare jöhoje. E'jö adahë'ohuro ehuro God-hu nimego noehu vaejarue muoho marëjajeje. Ehuro God-are muoho huruoho majëhijarueje. Mu sisëho aharujeje. Juvö'ö majëhijarueje. Mu ma hesi öroho röjëhijarueje.

17 Noehu God-are surire jö adahoromo ëhi jië'e mu vaejë'oho ehuro God-are aribövioho no ue-

horo mae darugo mae bövie bise'e eni javuë'ëro
 ëhu'ëro mu mae aho'o vaejë'o ho eni javuo'ë'e.

4

¹ Röhu God-are nunire Iesu Keriso-are nunire
 jögore bogo bise'o vadu'oho majahi'ejo. Uvone:
 Iesu Kerisoro sa'are raromarue ariböviohu'o
 vuovavuë'e ariböviohu'o no aho'obëhe göromo
 mevavuo'ajëjo. Huro nosi nunire rueromo
 böröme namiromo aho'obëhe muebejavuo'ajëjo.
 Ëjöhö uehorovoromo uvone: Paul-hu Iesu Keriso-
 are nunire jögoru majehi'ie'ajöhö böröme hö
 uvoromo avoho ejehone.

² God-are jöhö darugo'o majëhine. Ae nimë'oho
 o bogo nimë'oho biririvoromo majëhine. Jöe
 majëhijego avoho uehorovoruomo'iro. Mu
 sisë vaejë'oho ahëvone. Darugo'e jö maho
 majëhijego heromo biririvoromo mu ma-maemu
 vaeruomo'iro. Nadi u'uho'i biririvoromo jöhö
 röjëhinövone.

³ Ëhesi bëhohö rabëni. Majae ijönöhö aëro
 God-are jö maho bijönimoruomo'ë'e. Jö maho
 bijönimo'i sareri sareri'e jöe gö gö heli hia'e
 avohoruomo'ë'e. Hia'e avohoromo ëhuni sareri
 sareri'e ae gö gö sö rueruomo'ë'e ëhuro heli
 nimarue jö bëhohö röjëhijego heruomöröhëro.

⁴ Ëhi jië'e aribövioho sö rueromo jö maho
 vuonugo'i sareri'e jöhuremu uehorovoruomo'ë'e.

⁵ A'i jero rabe rabe rovë'iroho avo'avoho
 uehorovonövone. Huë vavaene rovë'oho
 nadi u'uho'i biririvone. Keriso-are jö maho
 majëhinövone. Ëmuohö ma'enone. Jasi muohö
 aho'obëhe avoho ma'eno titimone.

⁶ Èhesi bēhoho nasi majaho barē'irōgoro ē'e. Jew rajehu God rajahiromo jovo otehoromo God bojamijaruēhi ēhi nasi sino haho'o'oho God-are ōrire suvuore bojamiromo guomo'iē'e. Majae dunovo'iramu na ave sa'aho vuonugo'ejo.

⁷ Mu ma baejodoho naro nasi uehoroho darugoho aho'o bojamiromo biririvoromo vaejē'ēro ēhu'ēro ruahō'ōromo vae barēj'e jeve. Noehu mae uehorovarue jōho ma'enē'e jeve.

⁸ Èhu'ēro avevejō'e mu mae vaeromo ruahō'ōjode hesi suvuoroho ō'idōre nugehē'eje. Badare majaho ruel'iramu huro no avoho mevavuoromo gövuajēro jiē'ēro ē suvuoroho bojemi'ē'e. Rōhu bogo na gemuoho bojemi'i a'i ae rahu hu rovego ga'i nimarue ariböviohu'o ēhi jiē'e suvuoroho bojemi'ē'e.

Paul-hu hesi jō bise'o bise'o jajivade jōhoje.

⁹ Rōhu ma-burēro nasi ōroro rue'i ē'o gane

¹⁰ rabēni hesi bēhoho Demas-ro sa'are muohemu nimoromo na remo'i Thessalonica amore va'irōgoro Crescens-ro Galatia sa'are va'irōgoro Titus-ro Dalmatia sa'are va'ē'e jiaje.

¹¹ Luke-ro gemuēro bogo va'ē'ēro huro rueromo gevajeje. O Mark mae ajamuijaje ae jiaje ēhuni hu'irae rovego huro muoho ajemi'iro.

¹² Rōhu naro Tychicus nugō'ōjamu Ephesus amore va'adeje.

¹³ Rōhu urimē'i na Troas amore hijodevare nasi runoni niōgoho Carpus-are osare nugo rovē'e jeve. Èhuni ja rovē'iroho baejeho ruene. O biriri'e suri suriohemu uehorovo avohoromo ujuoheho ruene suri suri ioro'iorohu'o ēhu'o.

14 Rõhu copper inõmo avoho'amaje ae Alexander-ro nasi õrيره mu sisë bëhe vaejevadeje. Ëhuni hu sisë vaejevadëhi Badaro i'ue ëhi mana bojami'ë'e.

15 Rõhu jero gavë'i muoho vaene. Iahuro ja'o sisë vaejavo'ë'e. Ëhesi bëhoho huro nosi jõho aho avohë'lego uave.

16 Rõhu urimë'i na court vaejevarevaroho aho bogo na'oho riravoromo nasi jõho ajemiromo majëhijareje. Ae aho'obëhe na vuororemijareje. Ëhi jië'e muoho sisëgo na nege God-ro jabesi sisëho uehorovoromo vuonugojõro.

17 Ae aho'obëhe vuororemili a'i Badaro na'o namiromo biriroho bojemadeje ëhuro naro hesi muoho vae barëromo hesi jõho majëhijego sa'a ioro'ioro raje ae aho'obëhe heruomorõhego. Ëhi'oromo na vörõ'e mi hesi jõ'ore jevanovamu Badaro ajemiromo baejevamu ëhuro sisëho bogo birohodeje.

18 Na sisë'i jevamu Badahu baejevadëhi na sisë birohevobe va'ë'oho huro ëhi baejevoromo avoho muebejevonõvo'ë'e ëhuro naro õ'idõre va'oromo huhu bõrõme namiromo muebejavuaje õri ari'ere ë hi'irodego. Hesi ihoho ma-mae jiemu jiobe va'ë'e. Iae mae.

Paul o Christian ae gö gö jabuhu Timothy'o a ioro'iorohu'o jejëmijare jõhoje.

19 Rõhu Prisca'o Aquila'o jejëmiromo Onesiphorus-are aganohu'o jejëmijode hõne.

²⁰ Röhu Erastus Corinth amore hijadoho iae ëhi hije. O Trophimus guomo guome baejamu Miletus amore nugo rovodeje.

²¹ Ëhuni jero ma-burëro ruene. Buru börömo majaho rueromo ja ruel'irane öroho tarijööni uave.

Eubulus Pudens Linus Claudia ö mueno'o ioro'ioroho ëho jaburo jasi örire jejamijö.

²² Badaro jasi aru'ahohu'o jioromo jemë ae aho'obëhe huë baeromo ajëminövë'e. Ahia mino'e.

God-are Jögoru I'oho
The New Testament in the Omie language of Papua
New Guinea
Nupela Testamen long tokples Omie long Niugini

copyright © 1991 Wycliffe Bible Translators, Inc.

Language: Ömie (Omie)

Translation by: Wycliffe Bible Translators

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures. Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2012-10-23

PDF generated using Haiola and XeLaTeX on 18 Mar 2025 from source files dated 31 Aug 2023

a68769b4-6180-5825-a17e-676d8f6a7efa